

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē sundarakāṇḍē

॥ catuṣṭriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ catuṣṭriṃśaḥ sargaḥ ॥

hanumati sītāyāḥ sandēhaḥ svata ēva tasya samādhānaṃ ca
sītāyā ādēśēna hanumatā śrīrāmaguṇānāṃ varṇanam
tasyāstad vacanaṃ śrutvā
hanūmān haripuṅgavaḥ |
duḥkhād duḥkhābhibhūtāyāḥ
sāntvamuttaramabravīt ॥ 5.34.1 ॥

ahaṃ rāmasya sandēśād
dēvi dūtastavāgataḥ |
vaidēhi kuśalī rāmaḥ
sa tvāṃ kauśalamabravīt ॥ 5.34.2 ॥

yō brāhmamastraṃ vēdāṃśca
vēda vēdavidāṃ varaḥ |
sa tvāṃ dāśarathī rāmō
dēvi kauśalamabravīt ॥ 5.34.3 ॥

lakṣmaṇaśca mahātējā
bhartustē'nucaraḥ priyaḥ |
kṛtavāñchōkasantaptaḥ
śirasā tē'bhivādanam ॥ 5.34.4 ॥

sā tayōḥ kuśalaṃ dēvī
 niśamya narasiṃhayōḥ |
 pratisaṃhṛṣṭasarvāṅgī
 hanūmantamathābravīt || 5.34.5 ||

kalyāṇī bata gāthēyaṃ
 laukikī pratibhāti mā |
 ēti jīvantamānandō
 naraṃ varṣaśatādapi || 5.34.6 ||

tayōḥ samāgamē tasmin
 prītirutpāditādbhutā |
 parasparēṇa cālāpaṃ
 viśvastau tau pracakratuḥ || 5.34.7 ||

tasyāstad vacanaṃ śrutvā
 hanūmān mārutātmajaḥ |
 sītāyāḥ śōkataptāyāḥ
 samīpamupacakramē || 5.34.8 ||

yathā yathā samīpaṃ sa
 hanūmānupasarpati |
 tathā tathā rāvaṇaṃ sā
 taṃ sītā pariśaṅkatē || 5.34.9 ||

ahō dhig dhikkṛtamidaṃ
 kathitaṃ hi yadasya mē |
 rūpāntaramupāgamyā
 sa ēvāyaṃ hi rāvaṇaḥ || 5.34.10 ||

tāmaśōkasya śākhāṃ tu
 vimuktvā śōkakarśītā |
 tasyāmēvānavadyāṅgī
 dharāṇyāṃ samupāviśat || 5.34.11 ||

avandata mahābāhu -
 statastāṃ janakātmajām |
 sā cainaṃ bhayasantrastā
 bhūyō nainamudaikṣata || 5.34.12 ||

taṃ dṛṣṭvā vandamānaṃ ca
 sītā śaśinibhānanā |
 abravīd dīrghamucchvasya
 vānaraṃ madhurasvarā || 5.34.13 ||

māyāṃ praviṣṭō māyāvī
 yadi tvaṃ rāvaṇaḥ svayam |
 utpādayasi mē bhūyaḥ
 santāpaṃ tanna śōbhanam || 5.34.14 ||

svaṃ parityajya rūpaṃ yaḥ
 parivrājakarūpavān |
 janasthānē mayā dṛṣṭa -
 stvaṃ sa ēva hi rāvaṇaḥ || 5.34.15 ||

upavāsakṛśāṃ dīnāṃ
 kāmarūpa niśācara |
 santāpayasi māṃ bhūyaḥ
 santāpaṃ tanna śōbhanam || 5.34.16 ||

athavā naitadēvaṃ hi
 yanmayā pariśaṅkitam |
 manasō hi mama prīti -
 rutpannā tava darśanāt || 5.34.17 ||

yadi rāmasya dūtastva -
 māgatō bhadramastu tē |
 pr̥cchāmi tvāṃ hariśrēṣṭha
 priyā rāmakathā hi mē || 5.34.18 ||

guṇān rāmasya kathaya
 priyasya mama vānara |
 cittaṃ harasi mē saumya
 nadīkūlaṃ yathā rayaḥ || 5.34.19 ||

ahō svapnasya sukhatā
 yāhamēva cirāhṛtā |
 prēṣitaṃ nāma paśyāmi
 rāghavēṇa vanaukasam || 5.34.20 ||

svapnē'pi yadyahaṃ vīraṃ
 rāghavaṃ sahalakṣmaṇam |
 paśyēyaṃ nāvasīdēyaṃ
 svapnō'pi mama matsarī || 5.34.21 ||

nāhaṃ svapnamimaṃ manyē
 svapnē dṛṣṭvā hi vānaram |
 na śakyō'bhyudayaḥ prāptuṃ
 prāptaścābhyudayō mama || 5.34.22 ||

kinnu syāccittamōhō'yaṃ
 bhavēd vātagatistviyam |
 unmādaḥ vikārō vā
 syādayaṃ mṛgatṛṣṇikā || 5.34.23 ||

athavā nāyamunmādō
 mōhō'pyunmādalakṣaṇaḥ |
 sambudhyē cāhamātmāna -
 mimam cāpi vanaukasam || 5.34.24 ||

ityēvaṃ bahudhā sītā
 sampradhārya balābalaṃ |
 rakṣasāṃ kāmarūpatvā -
 nmēnē taṃ rākṣasādhipam || 5.34.25 ||

ētāṃ buddhiṃ tadā kṛtvā
 sītā sā tanumadhyamā |
 na prativyājahārātha
 vānaraṃ janakātmajā || 5.34.26 ||

sītāyā niścitaṃ buddhvā
 hanūmān mārutātmajaḥ |
 śrōtrānukūlairvacanai -
 stadā tāṃ samprahaṣayan || 5.34.27 ||

āditya iva tējasvī
 lōkakāntaḥ śasī yathā |
 rājā sarvasya lōkasya
 dēvō vaiśravaṇō yathā || 5.34.28 ||

vikramēṇōpapannaśca
 yathā viṣṇurmahāyaśāḥ |
 satyavādī madhuravāg
 dēvō vācaspatiryathā || 5.34.29 ||

rūpavān subhagaḥ śrīmān
 kandarpa iva mūrtimān |
 sthānagrōdhē prahartā ca
 śrēṣṭhō lōkē mahārathaḥ || 5.34.30 ||

bāhucchāyāmavaṣṭabdhō
 yasya lōkō mahātmanaḥ |
 apakramyāśramapadā -
 nmrgarūpēṇa rāghavam || 5.34.31 ||

śūnyē yēnāpanītāsi
 tasya drakṣyasi tatphalam |
 acirād rāvaṇaṃ saṅkhyē
 yō vadhiṣyati vīryavān || 5.34.32 ||

krōdhapramuktairiṣubhi -
 rjvaladbhiriva pāvakaiḥ |
 tēnāhaṃ prēṣitō dūta -
 stvatsakāśamihāgataḥ || 5.34.33 ||

tvadviyōgēna duḥkhārtaḥ
 sa tvāṃ kauśalamabravīt |
 lakṣmaṇaśca mahātējāḥ
 sumitrānandavardhanaḥ || 5.34.34 ||

abhivādya mahābāhuḥ
 sa tvāṃ kauśalamabravīt |
 rāmasya ca sakhā dēvi
 sugrīvō nāma vānaraḥ || 5.34.35 ||

rājā vānaramukhyānāṃ
 sa tvāṃ kauśalamabravīt |
 nityaṃ smarati tē rāmaḥ
 sasugrīvaḥ salakṣmaṇaḥ || 5.34.36 ||

diṣṭyā jīvasi vaidēhi
 rākṣasīvaśamāgatā |
 nacirād drakṣyasē rāmaṃ
 lakṣmaṇaṃ ca mahāratham || 5.34.37 ||

madhyē vānarakōṭīnāṃ
 sugrīvaṃ cāmitaujasam |
 ahaṃ sugrīvasacivō
 hanūmān nāma vānaraḥ || 5.34.38 ||

praviṣṭō nagarīm laṅkāṃ
 laṅghayitvā mahōdadhim |
 kṛtvā mūrdhni padanyāsaṃ
 rāvaṇasya durātmanaḥ || 5.34.39 ||

tvāṃ draṣṭumupayātō'haṃ
 samāśritya parākramam |
 nāhamasmi tathā dēvi
 yathā māmavagacchasi |

viśaṅkā tyajyatāmēṣā

śraddhatsva vadatō mama || 5.34.40 ||

*|| ityārṣē śrīmadrāmāyaṇē vālmīkiyē ādikāvye
sundarakāṇḍē catuṣtriṃśaḥ sargaḥ ||*